

ഫോമലൈസേഷൻ ഓഫ് മൈക്രോ ഫുഡ് പ്രൊസസിംഗ് എന്റർപ്രൈസസ് (പി.എം.എഫ്.എം.ഇ) എന്ന പദ്ധതി വ്യവസായ വകുപ്പിന്റെ മേൽനോട്ടത്തിൽ നടപ്പിലാക്കിവരുന്നു. അസംഘടിതമേഖലയിലുള്ള സൂക്ഷ്മ വ്യക്തിഗത സംരംഭങ്ങളുടെ മത്സരശേഷി മെച്ചപ്പെടുത്തുന്നതിനും ആ മേഖലയുടെ ഔദ്യോഗികവത്കരണത്തെ പ്രോത്സാഹിപ്പിക്കുന്നതിനും, കാർഷിക ഉത്പാദക സംഘടനകൾ (FPOs), സ്വയം സഹായ സംഘങ്ങൾ (SHGs), ഉത്പാദക സഹകരണ സംഘങ്ങൾ എന്നിവയെ അവയുടെ മൂല്യ ശൃംഖലകളിൽ ആകമാനം പിന്തുണയ്ക്കുന്നതിനാണ് ലക്ഷ്യമിടുന്നത്.

വ്യവസായാധിഷ്ഠിത ഗവേഷണ സ്ഥാപനങ്ങൾ

139(5298) ശ്രീ. ടി. ഐ. മധുസൂദനൻ: താഴെ കാണുന്ന ചോദ്യത്തിന് നിയമം, വ്യവസായം, കയർ വകുപ്പുമന്ത്രി സദയം മറുപടി നൽകുമോ:

വിദേശ രാജ്യങ്ങളിലുള്ളതുപോലെ വ്യവസായാധിഷ്ഠിതമായ പ്രായോഗിക ഗവേഷണ സ്ഥാപനങ്ങൾ സംസ്ഥാനത്ത് ആരംഭിക്കാൻ ആവശ്യമായ നടപടികൾ സ്വീകരിക്കുമോ?

സംസ്ഥാനത്ത് പ്രവർത്തിക്കുന്ന സെൻട്രൽ ട്യൂബർ ക്രോപ്പ് റിസർച്ച് ഇൻസ്റ്റിറ്റ്യൂട്ട്, സെൻട്രൽ പ്ലാന്റേഷൻ ക്രോപ്പ് റിസർച്ച് ഇൻസ്റ്റിറ്റ്യൂട്ട്, സെൻട്രൽ മരൈൻ ഫിഷറീസ് റിസർച്ച് ഇൻസ്റ്റിറ്റ്യൂട്ട് മുതലായ സ്ഥാപനങ്ങളുടെ സാങ്കേതിക പ്രാവീണ്യവും അവരുടെ ഇൻകുബേഷൻ സൗകര്യവും വ്യവസായികൾക്ക് സഹായകമാകുവിധം ഉപയോഗിക്കാനുള്ള പ്രവർത്തനം വ്യവസായ വകുപ്പിന്റെ ആഭിമുഖ്യത്തിൽ ചെയ്തുവരുന്നുണ്ട്.

കോവിഡ് രണ്ടാം വരവിൽ തകർന്ന വ്യാപാര - വാണിജ്യ മേഖല

140(5299) ശ്രീ. പി. ഉബൈദുള്ള:

ശ്രീ. പി. കെ. ബഷീർ:

ശ്രീ. പി. അബ്ദുൽ ഹമീദ്:

ശ്രീ. മഞ്ഞളാംകുഴി അലി: താഴെ കാണുന്ന ചോദ്യങ്ങൾക്ക് നിയമം, വ്യവസായം, കയർ വകുപ്പുമന്ത്രി സദയം മറുപടി നൽകുമോ:

(എ) കോവിഡ് രണ്ടാം തരംഗത്തിൽ തകർന്ന ഹോട്ടൽ, ടൂറിസം, കാറ്ററിംഗ്, വസ്തു വ്യാപാരികൾ, ഫുട്വെയർ, ചെറുകിട സംരംഭകർ, ഗൃഹോപകരണ വിപണി, മറ്റ് അനുബന്ധ വ്യവസായ മേഖലകൾ എന്നിവയെ പുനരുജ്ജീവിപ്പിക്കുവാൻ എന്തെല്ലാം നടപടികൾ സ്വീകരിച്ചിട്ടുണ്ടെന്ന് വിശദമാക്കുമോ; പ്രസ്തുത മേഖലകളെ സംരക്ഷിക്കുവാൻ പ്രത്യേക പാക്കേജുകൾ പ്രഖ്യാപിക്കുമോ?